

## حج سے کیا لے کر آئے؟

نعم صدیقی

حج کے مبارک سفر سے سعادتوں کے ساتھ واپس آنے والے خوش قسمت برادران کے لیے  
دیدہ و دل فرش راہ! محترم بزرگوار اور عزیز بھائیو! کیا آپ نے حج کو اچھی طرح جانا اور سمجھا بھی?  
اس سے جو کچھ لینا تھا لیا؟ آپ اپنے ساتھ، اپنے اور دوسروں کے لیے کیا لے کر آئے؟ حج نے  
آپ سے کچھ باتیں کیں؟ اس نے کوئی پیغام آپ کو ودیعت کیا؟ یا آپ صرف آب زم زم،  
کھجوریں، جانمازیں اور لستیجیں لے کر آگئے؟

بہت سے حاجی ہیں جو اگرچہ ہمیشہ حاجی کہلائیں گے، مگر وہ اپنے حج سے دور ہوتے  
جاتے ہیں۔ جس دنیا کے مفاد سے وہ کچھ دیر کے لیے الگ ہوئے تھے، وہ پہلے سے زیادہ زور اور  
پہلے سے بھی زیادہ شدت کے ساتھ بوج لیتے ہیں۔

اصل میں بات بڑی نازک سی ہے۔ ایک حدیث شریف میں آتا ہے کہ: ”شیطان کو اذان  
کی آواز سخت ناپسند ہے اور وہ کانوں میں انگلیاں ٹھونس کر اس سے بھاگتا ہے۔“ دوسری حدیث  
میں ہے کہ ”وہ جب کسی شخص کو خدا کے سامنے سر بخود دیکھتا ہے تو اسے بہت ناگوار ہوتا ہے۔“ خصوصاً  
حج جیسی عظیم عبادت سے جو شخص گزر کر آ رہا ہے، اُس کا نام تو درخواست دینے کے دن سے ہی الیسی  
نظام کی لال کتاب میں درج ہو گیا۔ شیاطین جن سے زیادہ ذمہ داریاں انسانی شیاطین کے سر ہوتی  
ہیں اور یہ اپنا کام دن رات جاری رکھتے ہیں۔ کچھ محبوب اور عزیز لوگ، کچھ کاروبار کے ساتھی، کچھ  
دفتروں کے ہم نشین، کچھ گاؤں اور محلے کے خیرخواہ، کچھ دنیوی معاملات میں مشورے دینے والے،  
کچھ دین میں نئے نئے شگوفے نکالنے والے، کچھ قصیدہ خوان، کچھ خوشنامدی، کچھ خدمت کیش!

## حج کرنے والوں کے شمرات

حج فی الواقع بہت بڑی عبادت ہے اور بہت سی عبادات کی جامع!

حج میں ہجرت کا رنگ بھی شامل ہے، اور جہاد کا اسلوب بھی۔ اس میں ذکر و دعا بھی ہے اور رکوع و تجدود بھی۔ مزدلفہ کی رات کی خاموش عبادت بھی اور لاکھوں کے مجمع میں یوم عرفہ کا خطہ بھی۔ احرام کی کفن نما پوشش بھی ہے اور عید کا خوش آیند لباس بھی۔ وہاں آنسوؤں کی چھڑیاں بھی ہیں اور مسکراہٹوں کی ٹکیوں کی لڑیاں بھی۔ آدمی بیک وقت وہاں بے ہم بھی ہوتا ہے اور باہمہ بھی۔ تھوڑی دیر کے لیے تارکِ دنیا بھی ہوتا ہے اور پھر نئی شخصیت کے ساتھ فاتحانہ شان سے دنیا کے دروازے پر دستک بھی دیتا ہے۔ بے شمار قبیلہ اس کے اپنے بن جاتے ہیں، کتنے ممالک اسے اپنے ملک لگانے لگتے ہیں، مختلف بولیوں میں وہ ایک ہی جیسے معانی جھلملاتے دیکھتا ہے۔ تنگ عصبیوں اور تالاب جیسی محدود و قمیت سے آگے بڑھ کر وحدت کے ایک سمندر میں شامل ہو جاتا ہے۔

حاجی جب اللہ اکبر کہتا ہے تو وہ یہ اقرار کرتا ہے کہ میں نے دل سے مان لیا کہ خدا ساری قوتوں سے بڑی قوت ہے، اور اُس کا دین برتر ہے، اور اُس کا قانون سب سے فائق ہے، اُس کا اقتدار سب پر غالب ہے، اور اُس کا حکم ہر طرف جاری و ساری ہے۔ وہ جب **لَبَيِّنَةَ اللَّهَمَّ لَبَيِّنَةَ** کہتا ہے تو دراصل اپنے آپ کو بارگاہِ الہی میں پیش کرتا ہے کہ میں آپ کی پکار پر حاضر ہوں اور عمل سے اقرار کرتا ہے کہ جدھر آپ بلا نئیں گے، اُدھر مجھے حاضر پائیں گے، جدھر سے آپ ہٹائیں گے میں اُدھر سے ہٹ جاؤں گا۔ پھر اپنے احرام سے وہ یہ گواہی دیتا ہے کہ میں نے اپنے آپ کو موت کے اُس خط پر کھڑا کر دیا ہے جس سے مجھے ایک نہ ایک دن آگے جانا ہے اور زندگی کا حساب پیش کر کے جزا اوسرا سے حصہ پانا ہے۔ وہ جب بیت اللہ نامی مکان کا طواف کر رہا ہوتا ہے تو دراصل اُس کی روح خداوند لامکانی کا طواف کر کے یہ ظاہر کرتی ہے کہ میرا مرکز و محور صرف ذاتِ الہی ہے، اُس کی طرف لپکنا، اُسی سے محبت، اُسی کے لیے فدائیت اور اُسی کی اطاعت! وہ جب جبراً سود کا استلام کرتا ہے تو دراصل اپنے ربِ واللہ کے سنگ آستان کو اُس کے جذبات چوم رہے ہوتے ہیں۔ وہ جب مقامِ ملتزم پر کھڑے ہو کر ایمان و بخشش کی دعائیں کرتا ہے اور اپنے والدین کی مغفرت کی درخواست کرتا ہے تو گویا وہ ایوانِ جنان کی چوکھت کو تھامے ہوئے ہوتا ہے اور بے اختیار روتا

ہے۔ وہ صفا و مروہ میں سعی کرتا ہے اور پھر لمبی پیاس کے ماروں کی طرح پیٹ بھر کر آب زم زم پیتا ہے۔ اگر جذبہ صحیح ہو تو یہ آب زم زم وجہ شفاء القلوب ہے اور قلوب اگر صحبت مند ہوں تو بد ن آسانی سے امراض کا شکار نہیں ہوتے۔

حضرت ہاجرؓ اور حضرت اسماعیلؑ کے احوال و جذبات سے حصہ پانے کے لیے صد یوں پہلے کی تاریخ کو کھینچ لاتا ہے۔ وہ جب عرفات کے بے پایاں جھوم میں موجود ہوتا ہے تو اُس کے سامنے میدانِ حرث کا سانقشہ آ جاتا ہے۔ وہ قربانی کرتا ہے تو دراصل اس کا استعارہ یہ ہوتا ہے کہ میں اپنے آپ کو اسی طرح احکامِ الہی کے تحت قربانی کے لیے پیش کر دوں گا جس طرح حضرت اسماعیلؑ نے برضا و رغبت پوری شان صبر کے ساتھ پیش کر دیا تھا۔ یہاں اسے یہ سبق بھی ملتا ہے کہ حضرت اسماعیلؑ میں جو آداب فرزندی ابراہیمی تعلیم و تربیت نے پیدا کیے تھے، وہی اسے اپنی اولاد میں پیدا کرنے ہیں۔ تب اُس کے دل میں حضرت ابراہیمؑ کے اس ارشاد کا صحیح منہج نظر ہو جاتا ہے کہ میری نماز، میری قربانی، میرا جینا، میرا مناسب کچھ رب العالمین کے لیے ہے۔

### حج کی دعاؤں کا حاصل

حاجی جب مقامِ ابراہیم پر نوافلِ ادا کرتا ہے تو اس کے کانوں میں باپ میٹے کی دعائیں گونجنے لگتی ہیں۔ قرآن میں ہے:

اور یاد کرو، ابراہیم اور اسماعیلؑ جب اس گھر کی دیواریں اٹھا رہے تھے تو دعا کرتے جاتے تھے: اے ہمارے رب! ہم سے یہ خدمت قبول فرمائے، تو سب کی سننے اور سب کچھ جاننے والا ہے۔ اے رب! ہم دونوں کو اپنا مسلم (مطیع فرمان) بناء۔ ہماری نسل سے ایک ایسی قوم اٹھا جو تیری مسلم ہو، ہمیں اپنی عبادت کے طریقے بتا، اور ہماری کوتا یہوں سے درگزر فرماء، تو ہذا معاف کرنے والا اور حرم فرمانے والا ہے۔ اور اے رب! ان لوگوں میں سے خود انہی کی قوم سے ایک رسول اٹھائیں جو انہیں تیری آیات سنائے، ان کو کتاب اور حکمت کی تعلیم دے اور ان کی زندگیاں سنوارے، تو ہذا مقتدر اور حکیم ہے۔ (البقرہ: ۲۱۳۹-۲۱۴۰)

حاجی اس دعا کی صدائے بازگشت سنتے ہوئے یہ نکتہ پالیتا ہے کہ جس گھر کی تعمیر کا ذکر

ہے، وہ حرم ہے جو اس کے سامنے ہے۔ یہ تو حید پر استوار ہوا ہے۔ یہ سچے خدا پرستوں کا ایک مرکز دل و نظر ہے، یہ امن کا ایک سرچشمہ ہے، انسانیت کی پناہ گاہ ہے اور اس کی یہ شان برقرار رکھنا اصلًا اللہ تعالیٰ کے اپنے اہتمام سے ہے، لیکن ظاہری طور پر رسول اللہ صلی اللہ علیہ وسلم کے بعد پوری امت محمدیٰ کا فریضہ ہے کہ وہ خدا کے اس گھر کو طواف، اعتکاف اور رکوع و سجدہ کرنے والوں کے لیے ہر قسم کے شرک کی آلائش اور ہر قسم کے فساد کی رکاوٹ سے پاک رکھیں۔

پھر اس دعا میں یہ آرزو کی گئی ہے کہ دعا کرنے والوں کو مسلم بنا۔ ایک حاجی کو بھی یہ جذبہ ان فضاؤں سے نچوڑ کر لانا چاہیے کہ وہ مسلم بن کر رہے، وہ خدا کا مطیع فرمان ہو، وہ نہ بغاوت و سرکشی اختیار کرے، نہ شرک و نفاق کی راہیں کالے۔ مسلم ہو تو حنفی ہو، یک سُو ہو، ایک ہی رب سے لوگا لے اور ایک ہی الہ کے جلوؤں سے دل کے پہاں خانے کو روشن کر لے۔

دعا کرنے والوں نے صرف اپنے لیے ہی نعمتِ اسلام نہیں مانگی، بلکہ اپنی نسل سے بننے والی قوم کے لیے یہ درخواست بھی کی کہ اس کو اپنا مسلم مطیع بنائیے گا اور اُس کے اندر سے اپنارسول مبعوث فرمائے کر ان کو بھی تھج راہِ عبادت اور طریقۂ اسلام بتائیے گا۔ معلوم ہوا کہ خدا کے رسولؐ کا دامن تھا میں بغیر اور اُس کی لائی ہوئی الہامی تعلیم کو قبول کیے بغیر زندگی میں نہ عبادت کا رنگ پیدا کیا جاسکتا ہے، نہ مسلم بن کے چینا ممکن ہے۔ اس کے لیے ضروری ہے کہ رسولؐ آئے اور خدا کی آیات بندوں تک پہنچائے، ہدایت اُن کو پڑھ کر سنائے، خدا کی کتاب اور حکمتِ دین کی اُن کو وسیع تر تعلیم دے۔ پھر اُن کی زندگیوں کو فکری و اعتمادی لحاظ سے اور اخلاقی، معماشی اور سیاسی لحاظ سے بھی سفوارے۔

اب تو سوال صرف یہ ہے کہ ہم سب مسلمان اس تعلیم کتاب و حکمت اور ترکیبیہ حیات سے سبق لے کر اپنی اور معاشرے کی زندگی کو کیسے اسلامی زندگی بناتے ہیں؟

میرے محترم جماعت بھائیو! یہ فریضہ آپ سے دوسروں کے مقابلے میں زیادہ توجہ چاہتا ہے۔  
کیا آپ اس فریضے کی ادائیگی کے لیے تیار ہیں؟

### شیطانوں کو سنگ باری کا سبق

شعائر حج کا ایک اہم موقع وہ ہے جو آپ شیطانوں کو نکریاں مار رہے تھے۔ کیا اُس وقت آپ کے ذہن میں یہ بات تھی کہ شیطان بس یہ تین ہیں، جو بُر جیوں کی شکل میں آپ کے سامنے

ہیں؟ آپ کو یہ مغالطہ تو نہیں ہوا کہ شیطان صرف خارج ہی خارج میں ہو سکتا ہے؟ کچھ آپ کو احساس ہوا کہ آپ کے گرد اور آپ کے اندر گھس کر شیاطین ساری عمر شر پسندانہ حرکات کرتے رہے ہیں؟ کیا آپ کو اندازہ ہے کہ آپ کی کچھ خواہشیں اور جذبے ہیں، جنہیں ضرورت سے زیادہ اُس کا کروہ آپ کو ایسی کش مکش میں مبتلا کرتے رہے ہیں جو کبھی دانستہ اور کبھی نادانستہ طور پر آدمی کو غلط سمت میں لے جاتی ہے؟ کیا آپ کے تصور میں یہ بات بھی آئی کہ یہاں سے پلٹ کر آپ کا سابقہ پھر انہی شیاطین سے پڑے گا اور آپ کی پھیلکی ہوئی کنکریاں اُس وقت تک ان کو سنسکار نہیں کر سکتیں جب تک کہ آپ کچھ کنکریاں اپنے دل و دماغ کے غلط رجحانات پر اور اپنے اعزہ و احباب کی غلط خواہشوں اور نظریات کو بھی نہ ماریں؟

اگر زندگی کی فاسد و مفسد قوتوں کے خلاف خواہ وہ قلبی و ذہنی ہوں یا خارجی، انفرادی ہوں یا اجتماعی، افکار کے میدان میں کام کریں یا اعمال کے دائے میں۔ آپ سنگ باری کا سبق وادیِ محشر سے سیکھ آئے ہیں تو آپ نے حج کی روح پالی۔

### اصلاحِ معاشرہ کی فکر کیجیئے

آپ جس معاشرے کو چھوڑ کر گئے تھے اور جس میں واپس لوٹے ہیں، اس کے احوال پر ذرا غور سے نگاہ ڈالیے۔

یہاں دین سے عملی وابستگی رکھنے والوں اور سچے خدا پرستوں کی بہت کم تعداد پائی جاتی ہے۔ یہاں عظیم معلم تو حیدر حضرت ابراہیمؑ کے واضح کردہ مسلک کے مطابق ہر طرف سے منہ موزکر اور صرف خداے واحد کی عبادت و اطاعت میں لگ جانے والوں اور شرک اور نفاق اور تضاد اور دو عملی و دو روئی سے پاک افراد آٹے میں نمک کی طرح ہیں۔ اسلامی تقریروں، اسلامی کتابوں، اسلامی تقریبوں، اسلامی میلوں، اسلامی عرسوں، اسلامی جلوسوں، اسلامی مشاعروں، اسلامی یوموں اور اسلامی نعروں کے خوش نما غلافوں کو دیکھ کر ہم سب کی طبیعتیں بہتی ہیں، مگر غلافوں کو ہٹا کیں تو نیچ تو کھلی لادینیت ملتی ہے۔ کہیں بے قید سیکولر زندگی، کہیں مختلف آلائیشوں کے ساتھ پائی جانے والی مذہبیت، کہیں تعصّب و تحریب کے مارے ہوئے فرقوں کے مناظرانہ حماذ!

مسئلہ صرف وطن عزیز ہی کا نہیں، سارے عالم اسلام کی حالت یکساں ہے۔ فرد افراد سے،

خاندان خاندانوں سے، سیاسی گروہ سیاسی گروہوں سے، قائدین قائدین سے، مذہبی جماعتی دوسرے مذہبی جماعتوں سے، جمہور حکمرانوں سے اور حکمران جمہور سے برس رکش لکش ہیں۔ ہر کوئی اپنے آپ کو دوسروں پر ٹھونسنے چاہتا ہے۔ کوئی روحانیت کے زور سے، کوئی علم کے زور سے، کوئی دولت کے زور سے، کوئی جتحابندی کے زور سے اور کوئی قانون اور عہدے کے زور سے! بتیجہ ہر سطح پر، ہر دائرے میں معاشرے کی شکست و ریخت ہے۔

آپ کا یہ معاشرہ دولت پرستی اور آسائیش پسندی اور معیار پرستی میں اتنی دُور نکل گیا ہے کہ معاشرت کی اکثر و بیش تر گلڈنڈیاں اب حرام کی وادی سے گزرتی ہیں۔ آج رزقِ حلال کا حصول انتہائی مشکل ہو گیا ہے۔

امتحانات میں، تعلیم گاہوں کے داخلوں میں، ہسپتا لوں میں جگہ کے حصول اور پھر عملے کی توجہ اور دواؤں کے حصول میں، مختلف بھرتیوں میں، بھرتیوں کے انٹرویو میں، تبادلوں اور ترقیوں میں، موقع مفادتک رسائی میں، ہر جگہ خیانت کی چوکیاں قائم ہیں۔

آپ کے معاشرے میں بے پرداگی کا راجحان بڑھ رہا ہے، فاشی کے سرچشمے جاری ہیں۔ آپ کے معاشرے میں جرائم بڑھ رہے ہیں، نہایت وحشیانہ تشدد اور سیاسی قتل کے حوادث بار بار ہونے لگے ہیں۔ محافظ امن اداروں کی طرف سے جو تحفظ عوام کو حاصل تھا، روز بروز کم ہو رہا ہے۔ ہر آدمی کو خوف اپنے پنجوں میں دبوچ رہا ہے۔ ان حالات میں زندگی کی ابھینیں بڑھ گئی ہیں، انسانی رابطوں میں کمی آرہی ہے اور ہر فرد تہبا ہوتا جا رہا ہے۔ اس تہبا کے عالم میں اس کے اعصاب ذہنی اور معاشری بوجھ میں مسلسل اضافے سے چھٹنے لگے ہیں۔ ہر شخص پر بیانیوں اور اضطرابات میں گھرا ہوا ہے۔

اب آپ اپنے اس مصیبت زدہ معاشرے پر رحم کھا کر کوشش کیجیے کہ یہاں خدا پرستی، رزقِ حلال اور اطمینان قلب کا دور دورہ ہو۔ اس مقصد کے لیے آپ کام کرنے کی راہیں تلاش کریں۔ کچھ نور اگر آپ نے دورانِ حج حرم سے حاصل کیا ہے تو اب قوم کی تاریکیوں میں اسے پھیلانے کی فکر کیجیے۔ کچھ دوڑ دھوپ کیجیے، کچھ تگ و تاز کیجیے، دروازے کھٹکھٹائیے، یہی روحوں کو پکاریئے۔ الحاد اور لاد دینیت، حرام خوری اور تنگی معیشت، بے جوابی اور بد مقارگی کے خلاف ایک مجاز آ راستہ کیجیے۔ پاکستان کی وحدت و سالمیت کے مخالفوں اور غایت پاکستان کے دشمنوں کے ہاتھ پکڑ لیجیے۔

کیا حج سے حاصل کردہ اسپرٹ آپ کو اس جہادِ عظیم کے لیے نہیں پکارتی؟

انقلابِ آفرین حج کیوں نہیں؟

لکھی عجیب بات ہے کہ کسی قوم کے کئی ہزار افراد ہر سال حج کر کے آتے ہوں اور پھر بھی اس کے اعتقادی اور اخلاقی احوال خراب رہیں۔ اگر ایک ہزار بیدار دل حاجی بھی ہر سال ہمارے معاشرے میں پوری روح کے ساتھ جلوہ گر ہوتے اور ہر سال ایک حاجی ۱۰۰ افراد کے سینوں میں ایمان باعمل کی شمعیں فروزان کر دیتا تو خدا پرست، محبت کیش، وفا شعار لوگوں کی ایسی صفائی کی صفائی تیار ہو جاتیں، جو اسلام کو ایک زندہ قوت میں بدل سکتی تھیں۔

اگر آپ ہمارے ذہنی احوال کو دیکھیں تو ہم میں بے حسی بھی ملے گی، جمود بھی ملے گا، بے روح اعتقادات ملیں گے، ان پر مناظر انہ بحثیں ملیں گی، رسمیات کی ایک مستقل شریعت ملے گی، شرک و بدعت کے مظاہر ملیں گے۔ اسی طرح معاشری زندگی میں ایک طرف فاقہ مستیاں اور دوسرا طرف چیزہ مستیاں، ایک طرف بے روزگاری اور دوسرا طرف اسراف و تبذیر، ایک طرف مجبوری و بے بُسی اور دوسرا طرف ظلم و تشدد، دفتری زندگی میں کام چوری اور رشتہ، کاروبار میں چور بازاری اور ملاوٹ اور گران فروشی، سماجی طور سے غلامات و جہالت اور بیماری و بدکاری، امن کے پہلو سے جرائم اور لُوث مار۔ آخر اس فضنا کو بد لئے کے لیے ہمارے لاکھوں حامیوں کا حج انقلاب آفرین کیوں نہیں بنتا؟ کلمہ ایک انقلابی نور ہے، اذان انقلابی پکار ہے، نماز روزہ انہائی انقلاب انگیز عبادتیں ہیں، صدقہ خدائی انقلاب کے علم برداروں کی تو نمائی ہے۔ اور حج جو بہت سی عبادات کا جامع ہے، وہ تو تاریخ میں بہت عظیم مدد و جزا پیدا کرنے والی طاقت ہے۔ تبدیلی نہ کلے میں آئی ہے، نہ اذان اور نماز میں، نہ روزہ و صدقے میں، اور نہ حج و قربانی میں، البتہ جمود آفرین تبدیلی خود ہمارے اندر آئی ہے۔ زندگی کے تمام خدو خال متحر ہو گئے ہیں۔ تحبکیت کا سیلابی دریافت بستہ ہو گیا ہے۔

مگر یہاں اُجالا کیوں نہیں ہوتا اور ذرے آفتاب کیوں نہیں بنتے!

● اس کی وجہ تو یہ ہے کہ حج اور شعائر حج کی حقیقت کا پوری طرح شعور نہیں ہوتا۔ چنانچہ کتنے

ہی طائفین حرم ہیں جو واپس آ کر پھر وہی کے وہی کام کرنے لگ جاتے ہیں۔

● دوسرا وجہ یہ ہے کہ اکثر حاجی مطمئن ہو کر لوٹنے ہیں کے لئے پچھلے گناہ معاف ہو گئے اور اب ان

کی روح ٹھیک ٹھاک ہو گئی ہے، الہنا وہ دوبارہ اپنی دنیا کی دل فریبیوں میں مگن ہو جاتے ہیں۔

تیسرا وجہ یہ ہوتی ہے کہ بعض حاجیوں میں اپنے متعلق ایک طرح کا احساسِ عظمت و افتخار پیدا ہو جاتا ہے۔ کچھ ان کے گرد دوپیش کے لوگ اور ان کا گھر بیلو اور سماجی ماحول بھی ان کے احساسِ افتخار کو پرورش دیتا ہے، حتیٰ کہ بعض لوگ تو مقامِ کبر تک پہنچ جاتے ہیں۔ یہ پندار بعدِ حج کی برکات کے حصول میں حجاب بن جاتا ہے۔ پھر نہ ان کی ذات میں کوئی تبدیلی آتی ہے، نہ وہ اپنے گھر کے ماحول کو سنوارنے کی فکر کرتے، نہ کاروبار کا نقشہ بدلتے ہیں، نہ عادات و اطوار کے بُرے پہلوؤں کو چھانٹ کر ان کوئی ترتیب دیتے ہیں۔

•

چھپی وجہ کچھ لوگوں کی حد تک یہ بھی ہوتی ہے کہ وہ حج کے بعد مکمل طور پر دنیوی مشاغل کو ترک کر کے جانماز اور تسبیح کو سنبھال لیتے ہیں۔ ان کی تسبیح اور جانماز کے حلقے کے باہر کی دنیا ایمانی و اخلاقی طور پر بتاہ ہوتی رہے تو وہ بے نیاز رہ کر اپنی عاقبت سنوارنے میں لگے رہتے ہیں۔ اس طرح وہ قوت جو ہر سال حج سے پیدا ہونی چاہیے، وہ اصلاحِ زندگی کے کام کے لیے غیر موثر بن جاتی ہے۔

آپ پوری سوچ بچار سے یہ عہد کر کے اپنے ہاں نئی زندگی کا آغاز کریں کہ ایک طرف آپ کو اپنی ساری سرگرمیوں کا جائزہ لے کر ان تمام چیزوں کو چھانٹ دینا ہے جو خلافِ دین ہیں یا مشتبہ ہیں۔ اپنے نئے مشاغل کا پورا نقشہ از سر نو تیار کرنا ہے۔ دوسرا طرف آپ کو اپنے گھر کے ماحول کو بدلنا ہے۔ ایک حاجی کے گھر میں نماز اور قرآن کا دور دورہ ہونا چاہیے۔ ایک حاجی کے گھر میں پر دے کا اہتمام ہونا چاہیے۔ ایک حاجی کے گھر میں نہ حرام مال داخل ہونا چاہیے۔ تیسرا طرف آپ کو یہ فکر کرنی ہے کہ آپ اپنے محلے، اپنے علاقے یا شعبے، اپنے کاروباری یا دفتری حلقتے میں خدا اور رسول کے دین کی دعوت کس طرح پھیلانیں اور اس کام میں کس جماعت یا ادارے یا کن افراد کے ساتھ تعاون کریں۔

حج کے بعد آپ کو دعوت دین کا زبردست علم بردار ہونا چاہیے۔ خدا آپ کو حج کے بعد کی زندگی میں مزید سعادتیں اور برکتیں عنایت فرمائے، آمین!

---